

TRIBUNAL INDUSTRIJALI

Decizjoni Nru: 3170

Nhar it-Tlieta 14 t' April, 2026

Kaz Numru: 4292/DP

Fil-kwistjoni tax-xoghol

bejn

Jason Gatt (KI: 255978M)

u

Melita Power Diesel Limited (C 23376)

dwar tkeċċija mill-impjieg allegata ngusta

Chairperson : Av. Doreen Parnis M.Adv.,LLb Dip. LP; M.A. B.A., P.G.C.E.

Introduzzjoni

Dan il-każ gie riferut lit-Tribunal Industrijali permezz ta' Rikors mill-Av. Josette Sultana f'isem Jason Gatt fir-Registru tal-Qrati Superjuri nhar it-13 ta' Marzu 2024, fejn iddikjara illi t-tkeċċija minn mas-soċjeta' ntimata ma' saritx għal raġuni ġusta u suffiċjenti u għaldaqstant talab kumpens ġust u ekwu skond il-ligi fuq sejbien ta' htija mis-soċjeta' ntimata.

It-Tribunal ha konjizzjoni tad-dikjarazzjonijiet tal-każ kif preżentati mill-partijiet, fejn sema' x-xhieda mressqa min-naħat involuti, evalwa l-provi u d-dokumenti kollha kif esebiti, kif ukoll ha 'in konsiderazzjoni' l-argumenti kif ipprezentati fis-sottomissjonijiet ta' l-avukati difensuri.

Fatti fil-qosor tal-każ

Ir-rikorrent kien jaħdem b'kuntratt indefinit mill-14 ta' Ottubru 2021 u gie tterminat fl-1 ta' Novembru 2023 u l-ghada 2 ta' Novembru 2023 s-CEO tas-soċjeta' nimata għamel kuntatt miegħu u talbu jibgħat ittra ta' riżenja u r-rikorrent irrifjuta. Huwa qal li wara gie nfurmat kif gie tterminat minħabba redundancy/sensja. Huwa jgħid li wara t-temm ta' mpjieg tiegħu s-soċjeta' mpjegat persuni oħra biex jagħmlu l-istess

xogħol ukoll li gie ffrut jahdem għaxart'ijiem minn notice period u għaxra oħra jittiehdu mil-leave.

Min-naħa tagħha fit-tweġiba s-Socjeta', qalet li l-allegazzjonijiet kollha magħmulha mir-rikorrent fid-dikjarazzjoni tal-każ tiegħu qed jigu kkontestati. Hija tgħid li r-rikorrent gie immedjatament u inekwivokament infurmat mir-rappreżentant tal-kumpanija li huwa qed jingħata s-sensja, ossija l-impjeg tiegħu kellu jiġi tterminat minhabba redundancy. Hija tgħid li illum il-għurnata s-socjeta' m'għadx għandha bżonn ta' bugħaddasa u ma għad hemm l-ebda mpjegat li jokkupu l-pożizzjoni ta' bugħaddas u mhuwex minnu li l-kumpanija mpjegat persuni oħra fl-istess pożizzjoni tal-impjegat. Il-kumpanija tgħid ukoll li offriet taħriġ lir-rikorrent bħala qua bugħaddas iżda kienet dejjem fid-deskrizzjoni tar-rikorrent li jagħmel dak meħtieġ sabiex jottjeni liċenzja ta' bugħaddas kummerċjali, filwaqt li l-pożizzjoni tiegħu mas-socjeta' dejjem kienet ta' bugħaddas normali li hija kompletament differenti minn dik ta' bugħaddas kummerċjali.

Gabra fil-qosor tax-xhieda

Gennaro Xerri fil-kapaċita' ta' Marina Manage u permezz ta' Affidavit qal li ilu jahdem mal-Kumpanija Harbour Management Ltd (HML) sa mill-2012, liema rwol jiirrkjedi li jmexxi l-operat tal-marina ġewwa l-Imgarr Għawdex. Huwa qal li HML hija parti mill-Melita Marine Group. Ix-xhud qal li fl-20 ta' Ottubru 2021 gie nfurmat minn Alexia Farruga, HR Manager li mill-1 ta' Novembru 2021 kien se jibda magħhom r-rikorrent u hu kellu jiehu hsieb it-taħriġ tiegħu. Huwa nfurmaha li għall-ewwel kien se jassenjalhom biss kompiti taħt il-kategorija ta' *open circuit Scuba* li jistgħu jsiru minn bugħaddasa Scuba u li ma jkollhomx livell tekniku għoli. Ix-xhud qal li dejjem tah xogħol li jsir minn bugħaddas kwalifikat bħala sportiv. Huwa qal li fl-24 ta' Ottubru 2021 kienet inbagħtet deskrizzjoni tax-xogħol lill-kandidati prospettivi li kienet tinkorpora zieda fl-abiltajiet tagħhom għax eventwalment kellha tiġi mwaqqfa *surface supplied commercial divers*. Din id-deskrizzjoni ġiet milqugħa. Il-persuna kien se jkollha tiegħu taħriġ biex tiġi ċċertifikata tali.

Ir-rikorrent irċevihom u fehemhom. Ir-rikorrent kien ikun ukoll stazzjonat ta' spiss Għawdex għax Malta ma kienx hemm xogħol biżżejjed għalih. Ix-xhud qal li r-rikorrent kien ukoll kopert minn polza tal-assigurazzjoni. Fl-2022 ittiehdet deċiżjoni mid-dirigenti ta' MMG li titwaqqaf sezzjoni fi hdan l-istess grupp ta' kumpaniji ddedikata u speċjalizzata

għal għadis kummerċjali u biex jaqdu vapuri u bastimenti kummerċjali tal-portijiet u fl-ibħra barra mit-territorju ta' Malta. Ix-xhud qal li l-kuntratt ta' mpjieg tar-rikorrent kien jincentivah jibda taħriġ ta' bugħaddas kummerċjali. Fil-bidu tas-sena 2023 gie ngaġġat Juan Martinez biex iwaqqaf u jmxxi din is-sezzjoni u li kellu kwalifiċi għolja f'dan il-qasam. Ir-rikorrent hawn beda jinsisti biex jingħata ċerta benefiċċji li kienu jikkonsistu f'konċessjonijiet ta' trasport, iżda skont il-kuntratt ta' mpjieg dan ma kienx obligati lejha. Huwa qal li l-ewwel ippreferew li s-sezzjoni titwaqqaf u f'Lulju 2023 beda eżerċizzju biex l-impjieg tar-rikorrent jiġi ttrasferit għal ma' HML u l-irwol tiegħu kellha tiġi inkluża fl-eventwali kuntratt ta' mpjieg tiegħu. Sakemm iġib il-kwalifiki kien assenjat lilu li jassisti lill-bugħaddasa mingħajr ma jinżel fl-ilma. Ix-xhud qal li fit-12 ta' Ottubru 2023 r-rikorrent kellu nċident b'sikkina u hareġ bis-*sick leave*. Ix-xhud qal li huwa minnu li waqt is-*sick leave* intalab jidhol għax-xogħol għax ma kienx se jinżel fl-ilma u l-ġerħa ma medditux li jaħdem mill-uffiċċju. Eventwalment gie deċiż li l-impjieg tar-rikorrent ma kienx għadu jeżisti, bl-aħħar ġurnata tal-impjieg tiegħu kellha tkun l-10 ta' Novembru 2023, iżda r-rikorrent ma riedx jiffirma t-terminzzjoni. Ix-xhud qal li sal-lum il-ġurnata MPD m'għandhix bugħaddasa mpjegati magħha u m'għadhiex toffri servizzi li jirrikjedu attivita' ta' bugħaddas. Illum hemm team ta' bugħaddasa kummerċjali kwalifikati fuq livell internzzjonali li beda jitwaqqaf f'Marzu ta' din is-sena 2024. Huwa kkonferma li d-deċizjoni li jitkeċċa ħadha Robert Cauchi. Huwa qal li hu ddiskuta l-kuntratt u r-rikorrent ma aċċettax.

Għall-kontro-ezami kkonferma li huwa mpjegat ma' Harbour Mangement Ltd li hija kumpanija fil-Melita Marine Group u r-rikorrent kien imjegat ma' Melita Power Diesel u huwa kien inkarigat kuljum mir-rikorrent. Huwa qal li r-rikorrent ma kienx jagħmel xogħol ta' *commercial diver* u r-rikorrent biex jagħmel dan kellu bżonn ta' taħriġ addizzjonali iżda ma jafx jekk is-soċjeta' ntimata hix lesta tħallas għal dan it-taħriġ. Huwa kkonferma li kienu saru xi diskussjonijiet u r-rikorrent kien wasal biex jiffirma kuntratt ieħor. Ir-rikorrent gie offrut mpjieg ta' *tender diver* li huwa l-ewwel staffa biex tilhaq *commercial diver*. Minn hemm trid tiegħu diversi taħriġ biex wiehed iġib il-Commercial Diving Certificate u jkun jista' jkompli mas-soċjeta' fis-sezzjoni l-ġdida. L-entita' l-ġdida jisimha Melita Comercial Divers, xorta taqa' taħt il-kumpanija Harbour Management Limited. Ix-xhud ikkonferma li r-rikorrent kien jaħdem Malta u ġieli tela' Għawdex u kkonferma li kien wegġa' fuq il-post tax-xogħol. Huwa kkonferma li kien saqsieh jekk jistax jiġi jagħmel xogħol fuq skrivanija li m'għandu x'jaqsam xejn mal-baħar. Għax skont in-natura tal-inċident, seta' xorta jimxi, jitkellem, kollox. Ma kienx jeħtieġ li joqgħod fis-sodda.

Id-deċizjoni li jitkeċċa ħadha Robert Cauchi. Qabel is-sick laeve saret l-ewwel diskussjoni biex jibda t-taħriġ. Ix-xhud ikkonferma li ma mpjegaw lil hadd wara r-rikorrent floku bl-istess kwalifiki li kellu hu. Huwa qal li b'koincidenza tkeċċa ġurnata wara li daħal mis-sick leave u kkonferma li kien issuġġerixxa li waqt li kien bis-sick jidhol jagħmel xi xogħol ta' kitba għax ma kienx xogħol relatat ma' baħar. Ix-xhud ikkonferma li Robert Cauchi waħdu ddeċieda li jittermina lir-rikorrent u li meta ltaqgħu l-ittra ta' terminazzjoni diġa' kienet lesta. Ix-xhud qal li wara li spiċċa r-rikorrent ma mpjegaw lil haadd minflok u għarri-eżami qal li kien qed jirreferi mal-Harbour Management Ltd.

Pierre Balzan fil-kapacita' ta' direttur tal-kumpanija Melita Power Diesel limited (MPDL) u kif ukoll ta' Harbour Management Limited (HML) u wkoll bħala Uffiċċjal Kap eżekuttiv tal-Melita Marine Group (MMG), li minnu jagħmlu prati l-kumpaniji MPDL u HML fost oħrajn, permezz ta' affidavit qal, li MMG topera f'ċs-suq marittimu, speċifikament *yachting services* u kumpaniji differenti fi hdan il-grupp li joffru servizzi varji. Huwa qal li l-attività principali ta' MPDL hija *to construct, maintain, service, overhaul, refit, repair, reconditioning, finish, equip or improve automotive, industrial, construction, power generation, marine and heavy duty transportation equipment or anything, connected therewith or used thereon or therefore*. HML qal ix-xhud, tipprovdi faċilitajiet ta' rmiġġ għal b'cejjec tal-baħar.

Għall-kontro-eżami ix-xhud ikkonferma li hu direttur mas-soċjeta' ntimata u li kellew lir-rikorrent darba. Huwa qal li jekk jarah forsi jagħrfu.. Ix-xhud ikkonferma wkoll li l-affidavit għamlu fuq in-noti. Huwa qal li r-rikorrent kien għaddas u kien jitle' ħawdex kuljum. Kien jingħata struzzjonijiet mingħand is-Sur Gennaro. Fost id-dmirijiet tiegħu kien hemm li jorbot id-dagħjsa, jagħmel il-ħbula, inaddaf u jagħmel il-ktajjen u xi xogħol taħt l-ilma. Huwa kkonferma li jiftakar meta wegġa' r-rikorrent u dan kien jinforma lill-uffiċċjal ta-saħħa u sigurtà' skont il-proċedura. Ix-xhud qal li huwa kien imbagħad jirċievi email. Huwa kkonferma li r-rikorrent spiċċa għax ma kellhomx bżonn aktar għaddasa mal-Melita Power Diesel (MPD) u ġie redundant. Huwa kkonferma li hadd ma ġie mpjegat bħalu mal-MPD iżda daħlu ma' entitajiet oħra li huma kumpaniji differenti. Huwa kkonferma li huma persna legali differenti taħt trade name wiehed, li għandhom komuni huwa lilu bħala azzjonist. Bħala operat huwa qal li Marina Management tagħmlu l-HML u MPD tiegħu ħsieb l-enigineering, dockyard, u services fost oħrajn. Huwa qal li kien jaf li kienu qed isiru diskussjonijiet mar-rikorrent biex jingħata kuntratt ġdid u li ma kienx involut hu.

Huwa qal li l-affidavut minkejja li kitbu fuq in-noti , la kitbu jkun ivverifika x'fih. Ix-xhud qal li r-rikorrent kien irrifjuta li jahmel ċertu korsijiet.

Juan Manuel Cuenca Martinez permezz ta' affidavit qal li kien *impjegat bħala diving operations manager* mal-Harbour Management Ltd (HML) sa mill-1 ta' Ottubru 2023. L-inkarigu tiegħu fi hdan il-Melita Marine Group kien li jwaqqaf sezzjoni għall-*commercial diving* li kienet se topera fl-ibħra, xmajjar, kanali, fish farms, u fl-industrija taż-żejt u gass. *commercial diver* kellu jkun familjari ma equipment differenti. Huwa qal li r-rikorrenti kien diġa mpjegat mal-MPD u kien jagħmel xi xogħol mal-HML meta huwa beda jaħdem mal-HML. Ix-xogħol li kien jagħmel ir-rikorrent marine work, kien frazzjoni zgħira fejn ix-xogħol li jagħmel *commercial diver*. Biex tagħmel *commercial diving* ried ikollok *commercial diving qualifications* kif regolati bil-ligijiet tal-EU. Ix-xhud qal li r-rikorrent kien jaħdem b'mod flessibbli bejn is-7.00am u 3.00pm fil-ġranet ta' matul il-ġimgħa biss. Huwa qal li fis-6 ta' Lulju 2023 baġhat email lis-sezzjoni tar-riżorsi umani ta' Melita Marine Group b'deskrizzjoni dettaljata tar-rwol il-ġdida tar-rikorrent, fejn kellu jassisti lill-*commercial divers*. Huwa fehem li s-CEO Robert Cauchi kien f'diskussjonijiet mar-rikorrent fuq dan it-tibdil fir-rwol u kundizzjonijiet tax-xogħol. Ix-xhud qal li r-rikorrent kien konxju mit-tibdil fil-kundizzjonijiet. Huwa qal li r-rikorrent iddomanda li l-kumpanija tħallaslu l-kors iżda wkoll l-ispejjeż involuti ta' l-ivjaġġar u akkomodazzjoni marbuta mal-kors, għax f'Malta m'hawn l-ebda istituzzjoni li tipprovdi dan it-taħriġ. Ir-rikorrent kien qallu li f'Malta mhux rekwiżit li jkollok dan il-kwalifiki biex taħdem ta' bugħaddas kummerċjali. Izda x-xhud ma kienx lest li jaċċetta bħala *operations manager* tal-MCD Commercial Divers, sew minħabba l-aspett legali u sew minħabba r-riskji involuti. Huwa qal li fis-17 t'Ottubru 2023 huwa baġhat email lir-riżorsi umani biex japprova t-tibdil fil-kuntratt. Wara saret laqgħa fl-1 ta' Novembru 2023 bejn ir-rikorrent, Robert Cauchi u hu stess, l-irwol tiegħu kien li jispjega l-irwol tar-rikorrent il-ġdida f'aktar dettal, iżda minflok ma sar dan Robert Cauchi informa lir-rikorrent li l-impjieg tiegħu kien qed jiġi tterminat. Huwa qal li Cauchi kien infurmah li r-rikorrent kien irrifjuta li jiffirma l-kuntratt il-ġdid.

Għall-kontro-ezami x-xhud ikkonferma li huwa *operations manager* mad-*diving unit* tal-Melita divers, Harbour Management Ix-xhud qal li huwa ma kienx impjegat mal-MPD u qatt ma kkordina xejn mar-rikorrent għax ir-rikorrent kien mal-MPD. Huwa qal li hu kien jgħix Għadwex u kien imur il-marina, u kien impjegat bħala manager mal-Harbour Management, li kienet tħaddan għaddasa kummerċjali biss. Huwa kkonferma li kien se jti

kuntratt ġdid u jmur jieħu taħriġ bħala għaddas kummerċjali u jimpjegawh bħala *tender driver*. Izda r-rikorrent irrifjuta li jmur. U l-kumpanija kienet se tħallas għal dan it-taħriġ. Ix-xhud qal li r-rikorrent ma kienx applika filfatt. Huwa kkonferma wkoll ki r-rikorrent ma kienx jaqa' tahtu. Ikkonferma wkoll li semmew li se jmur jaħdem miegħu fl-inkwadratur ta' tibdil tal-kumpanija kollha u mhux tar-rikorrent personali. Qal ukoll li kien se jasssti r-rikorrent meta jiffirma l-kuntratt u dan biex ifehmu f'każ li jkollu xi mistoqsijiet. Izda meta ġie Robert qallu inti ġejt itterminat. Ix-xhud qal li mbagħad bdew jikkellmu bil-Malti u minkejja li ma kienx qed jifhimhom, induna li ma kienux qed jikkellmu b'mod amikevoli.

Jason Gatt qal li ilu jaħdem mas-soċjeta' ntimata Melita Power Diesel limited sa mill 1 ta' Novembru 2021, b'kuntatt indefinit iffirmit fl-14 ta' Ottubru 2021. Huwa qal li fl-1 ta' Novembru 2023 ġie mkeċċi. Fit-2 intalab jibgħat ittra ta' riżenja li rrifjuta jagħmel. Sussegwentement, fit-13 ta' Novembru 2023, ġie mgħarraf permezz ta' ittra kif ukoll waqt laqgħa mas-CEO tas-soċjeta' ntimata, illi t-temm tal-impjieg tiegħu kien minhabba sensja/redundancy. Sussegwentement is-soċjeta' impjegat lil persuni oħra sabiex jagħmlu l-istess xogħol li kien jagħmel. Mil-1 ta' Novembru 2023 'l quddiem, il-manager tiegħu minkejja li kien bis-sick leave ordnalu jidhol xogħol u jekk le jitkeċċa u talbu jikteb bil-miktub f'dan is-sens. Il-manager hassar il-messaġġ li kien bagħat u minflok bagħat messaġġ ieħor bħal li kieku kienet ċajta. Ix-xhud jgħid li t-temm ta' mpjieg sar mingħajr ma ġew segwiti proċeduri ġusti. Ix-xhud jgħid ukoll li sal-lum għadu mingħajr impjieg. Għall-kontro eżami r-rikorrent qal li kien ilu jilmenta minn ħwejjeg li kien imwiegħed u ma kienx jaħdem Malta u skont il-kuntratt li oriġinarjament iffirma kellu jmur Għawdex darba fix-xahar izda spiċċa jmur kuljum. Talab vettura izda minflok ġie offrut 35c kull kilometru u hu aċċetta. Wara regħħu inbidlulu l-kundizzjonijiet u kien jilmenta mal-HR, li nbidlet tliet darbiet. Ix-xhud qal li kien jaf li ser isiru xi tibdiliet u kien se jsirli kuntratt ġdid. Dan il-proċess beda qabel ma kien bis-sick leave. Fl-abbozz tal-kuntratt il-ġdid kien hemm klawzoli li ma qabilx magħhom bħal per eżempju li jrid idum fil-baħar għal hin twil, irid jaħdem f'kull kundizzjoni ta' baħar, kwalunkwe temperatura anke fid-dlam. Mar laqgħa bl-intenzjoni li jibdlulu dawn il-kundizzjonijiet li kien diġa' lmenta dwarhom mal-*General Manager* li qallu li se jirrangawhom, u minflok iddiskutew, keċċewh.

Sottomissjonijiet

L-Av Sefora Agius għan-nom tas-soċjeta' ntimata qalet li r-rikorrent ġie nfurmat li ngħata s-sensja fl-ewwel ġimgħa ta' Novembru 2023. Ir-rikorrent kien impjegat bħala bugħaddas ma' MPD permezz ta' kuntratt indefinit datat l-14 ta' Ottubru 2021 b'effett mill-1 ta' Novembru 2021. L-Av Agius qalet li d-differenza bejn l-irwol ta' bugħaddas 'normali' jew scuba' li kien ir-rikorrent u rwol ta' bugħaddas kummerċjali, il-kwalifiki tar-rikorrent ma kinux jippermettu jsir għadis kummerċjali. Il-possibilita' li r-rikorrent jottjeni l-liċenzja meħtieġa sabiex ikun jista' jopera bħala bugħaddas kummerċjali tissemma' fil-kuntratt t'impjieg taħt il-kundizzjonijiet relatati mal-paga tiegħu. Ma jirriżultax li MPD kienet obligat ruħha b'mod kuntrattwali li tipprovdi lir-rikorrent taħriġ sabiex ikun jista' jottjeni l-liċenzja. Ir-rikorrent jixhed li kien ġie mwieġhed verbalment li MOD kellha tipprovdi taħriġ sabiex jottjeni l-kwalifiki neċessarji biex ikun jista' jopera bħala bugħaddas kummerċjali u li din il-wegħda wkoll ma nżammitx, iżda dan m'affetwax id-disponibilita' tiegħu li jkompli jaħdem ma' MPD. Is-siġhat ta' xogħol li bħala stat ta' fatt kien jaħdem ir-rikorrent huma spjegati f'annex 1 ta' l-istess kuntratt. Fis-sena 2022, ittiehdet deċiżjoni minn Melita Marine Group sabiex titwaqqaf sezzjoni speċjalizzata għal għadis kummerċjali. Għandu jiġi rilevati li MPD u HML minn dejjem kellhom oġġettivi differenti. L-Av Agius qalet li permezz ta' riżoluzzjoni ta' l-azzjonisti rreġistrata t-18 ta' Dicembru 2023, il-memorandum u l-artikoli t'assoċjazzjoni ta' HML ġew emendati sabiex jirriflettut-tibdil li seta' jsir fl-oġġettivi ta' l-istess kumpanija, ir-rwol prinċipali tagħha baqa' li topera marina waħda jew aktar. Mid-dokumenti esebiti mir-rappreżentant tal-Jobsplus, jista' jiġi kkonfermat ukoll illi wara li ġie tterminat l-impjieg tar-rikorrent, MPD ma reġġet impjegat lil hadd fil-pożizzjoni ta' bugħaddas scuba. Meta beda jiġi nnegożjat kuntratt ġdid, ir-rikorrent kellu żewġ talbiet: trasport u jingħata taħriġ għal bugħaddas kummerċjali. Fis-17 ta' Ottubru ġie approvat l-abbozz liema abbozz jispeċifika li minkejja li l-impjieg tar-rikorrent kien qiegħed jiġi trasferit għal ma' HML, ir-relazzjoni t'impjieg tiegħu ma' l-istess kumpanija kellha titqies bħala kontinwa għal ma' dik li kellu ma' MPD. L-iktar differenza mmarkata bejn l-abbozz u l-kuntratt t'impjieg oriġinali kien it-tibdil fil-kundizzjonijiet tax-xogħol li huma l-*working environment* u s-siġhat. L-intiża tal-laqgħa kienet li r-rikorrent jiffirma l-kuntratt t'impjieg ma' HML, madanakollu, dak inhar Robert Cauchi informa lir-rikorrent li l-impjieg tiegħu ma' MPD kien qiegħed jiġi tterminat f'effett immedjat. L-Av Agius qalet li meta r-rikorrent kien qiegħed jinnegożja t-termini l-ġodda, Robert Cauchi inbidel għaliex kien jaf li daww il-kundizzjonijiet kienu essenzjali għar-rwol ta' *tender driver* ma' HML li kien qiegħed jiġi offrut u la r-rikorrent ma kienx

lest jaħdem f'dawk il-kundizzjonijiet essenzjali għal dik il-pożizzjoni, allura effettivament irrenda lilu nnifsu *redundant*. L-Av Agius tgħid li għalkemm huwa evidenti li dan m'huwiex il-mod ideali kif CEO ta' grupp kbir ta' kumpaniji jaġixxi b'dan il-mod, in-negozjar kien ilu għaddej minn Lulju. Mill-kontro-eżami u l-kawża kif imressqa, ir-rikorrent qatt ma kien se jkun lest jaċċetta jaħdem fir-rwol ta' *tender driver* kif offert lilu minn HML.

L-Av Josette Sultana għan-nom tar-rikorrent qalet illi fl-1 ta' Novembru 2023 r-rikorrent gie mkeċċi mix-xogħol habta u sabta mis-CEO tas-soċjeta' ntimata mingħajr ma ngħata l-ebda twissija. Kien biss fit-13 ta' Novembru 2023, li r-rikorrent gie mgħarraf permezz ta' ittra kif ukoll waqt laqgħa mas-CEO illi t-temm tal-impjieg tiegħu kien minħabba sensja/redundancy. Ir-rikorrent kien impjegat mas-soċjeta' Melita Power Diesel Limited (MPD) bħala 'Diver' permezz ta' kuntratt indefinit datat l-14 ta' Ottubru 2021, b'perjodu ta' prova ta' sitt xhur mill-1 ta' Novembru 2021. Tul l-impjieg ir-rikorrent kien involut f'diversi xogħlijiet relatati ma' dawk ta' bugħaddas u attivitajiet taħt il-baħar, hafna drabi anke f'kuntest li jmur lil hinn minn dak li normalment jitqies bħala sempliciment '*scuba diving*'. Id-dmirijiet kompiti tiegħu fi hdan xogħlu ma' MPD kienu jikkonsistu f'xogħol imwettqa minn bugħaddasa kummerċjali bid-differenza li huwa ma kellux ċertifikat relatat. Ix-xhieda ta' Gennaro Xerri u ta' Juan Martinez turi li r-rikorrent kien jaħdem taħt direzzjoni operattiva ta' persuni imjegati ma "HML" u li l-funzjoni tiegħu kienet integrata fil-htigijiet usa tal-grupp kollu, aktar milli limitata strettament għall-operat ta' MPD. Fil-kors tas-sena 2022 u 2023, ittieħdet deċiżjoni fi hdan il-grupp sabiex jiġi żviluppat settur speċjalizzat ta' *commercial diving* fi hdan HML. Dan wassal għal bidliet strutturali. F'dan il-kuntest, ir-rikorrent kien involut f'diskussjonijiet dwar il-futur tiegħu, inklużi l-possibilita' li jkompli jaħdem f'dan is-settur u li jingħata taħriġ sabiex jikseb il-kwaliki meħtieġa. Mill-provi jirriżulta li kien hemm intenzjoni konkreta li l-impjieg tar-rikorrent ikompli fi hdan HML, u għal dan il-għan gie ppreparat kuntratt gdid li kien ser jirregola l-kundizzjonijiet il-godda tal-impjieg tiegħu, kien anke rċieva abbozz ta' dan il-kuntratt u kien f'diskussjonijiet fosthom fuq kundizzjonijiet relatati max-xogħol tiegħu f'Għawdex inkluż li jingħata taħriġ neċessarju sabiex jottjeni l-liċenzja ta' buagħaddas kummerċjali a spejjeż tas-soċjeta' ntimata. Illi matul iż-żmien li kienu għadhom għaddejjin it-taħdidiet f'rigward il-kuntratt il-gdid, ir-rikorrent kellu nċident u hareġ bis-*sick leave* u fl-istess waqt id-Direct Manager bagħat jgħidlu li jew jidhol xogħal jew jitkeċċa. Meta r-rikorrent talbu bil-miktub f'dan is-sens, hassar il-messaġġ bħal li kieku kienet ċajta. Dan kollu gie

kkonfermat mix-xhieda ta' Gennaro Xerri waqt il-kontro-eżami fis-seduta tat-13 ta' Mejju 2025. Ir-rikorrent ried li jkun hemm ċertu kundizzjonijiet inklużi fil-kuntratt il-ġdid u kellem lill-General Manager u dan qallu li ha jirrangaw il-kuntratt sabiex jirrifletti dak li xtaq ir-rikorrent. Gie ppjanat meeting u fih kellu jiġi spjegat il-kuntratt u jiffirmah. Madanakollu waqt li r-rikorrent kien fuq is-*sick leave* jidher li l-kontenut tal-kuntratt gie emendat. Meta r-rikorrent gie msejjah għal-laqgħa li kienet iffissata għal-1 ta' Novembru 2023 kien hemm prezenti CEO Robert Cauchi u Juan Martinez, waqt l-istess laqgħa r-rikorrent intebaħ li l-kuntratt ma kienx bħal ma dak li kien ikkomunikat lilu. Ir-rikorrenti irrifjuta li jiffirmah u ħabta u sabta Robert Cauchi qallu li gie mkeċċi. Juan Martinez kien taħt l-impressjoni li l-laqgħa kellha skop differenti u esprima sorpriża. Skont in-nota ta' sottomissjonijiet tas-soċjeta' ntimata s-CEO jammetti li żbalja meta keċċieh ħabta u sabta. Fis-7 ta' Novembru 2023 ir-rikorrent ingħata ittra li spjegat li huwa kien qiegħed jiġi mwaqqaf minħabba *redundancy*. Mix-xhieda ta' Juan Martinez u Gennaro Xerri hemm inkonsistenzi ta' x'vera x'ġara. Izda kienu konsistenti t-tnejn meta ikkonfermaw li ma kinux jafu ir-raġuni għala tkeċċa r-rikorrent. Mill-kontro-eżami ta' Gennaro Xerri jirriżulta li d-deċiżjoni li r-rikorrent jitkeċċa kienet diġa' ttiehdet qabel il-laqgħa u li l-ittra tat-terminazzjoni kienet diġa' preparata minn qabel. Fin-nota ta' sottomissjoni tas-soċjeta' ntimata tgħid b'mod ċar li l-impjieg offrut lir-rikorrent ma' HML ma kienx jikkostitwixxi impjieg ġdid u distint, izda kien intiż bħala kontinwazzjoni diretta tal-impjieg li huwa diġa' kellu ma' MPD. L-Av Sultana tgħid li r-rikorrent ma rrifjutax ix-xogħol, izda rrifjuta kundizzjonijiet godda li kienu sostanzjalment aktar onerużi. Il-provi juru li kien lest li jkompli jaħdem u li mar għal-laqgħa bil-għan li jiffirma l-kuntratt, izda meta induna li l-kundizzjonijiet kienu nbidlu b'mod detrimental għażel li ma jaċċettahomx.

Kunsiderazzjoni

It-Tribunal gie mitlub jiddeċiedi jekk it-talba tar-rikorrent, li l-kuntratt ta' mpjieg kienx terminat għal raġunijiet ingusti, u tenut kont ħdax (11)-il fatt li ħargu waqt dan il-proċess u cioe :

Li r-rikorrent kien impjegat mas-soċjeta' ntimata għal madwar sentejn ;

Li kien impjegat bħala scuba diver f'dan il-perjodu b'kuntratt indefinit ;

Li fl-istess kuntratt r-rikorrent kellu mniżżel li se javvanza fil-paga u dan mal-akkwist ta' ċertifikat li jikkwalifikah isir bugħaddas kummerċjali ;

Li matul dawn is-sentejn is-soċjeta' ntimata biddlet l-operat tagħha u giet bżonn bugħaddasa kummerċjali;

Li r-rikorrent kien jaf li għandu bżonn aktar taħriġ hekk kif ukoll kienet ġa ppjanat li jsir is-soċjeta' ntimata ;

Li s-soċjeta' ntimata riedet tbiddel il-kuntratt tax-xogħol tar-rikorrent biex jirrifletti dan it-tibdil ;

Li r-rikorrent u s-soċjeta' ntimata bdew sa minn Lulju ta' qabel ma ġie tterminat , jinnegożjaw biex jaslu għal ftehim biex jiġi finalizzat u ffirmat l-o-kuntratt il-ġdid ;

Li fil-ġurnata li kellu jiġi ffirmat il-kuntratt, ir-rikorrent ġie tterminat wara nuqqas ta' qbil fuq il-kundizzjonijiet.

Li rrikorrent mar għal-laqgħa bl-intiża li jinnegożja u s-soċjeta' ntimata diġa' kellha l-ittra tat-terminazzjoni lesta ;

Li ġew ingaġġati persuni oħra bħala bugħaddasa wara li ġie tterminat ;

Li r-raġuni uffiċjali li ngħatat mis-soċjeta' ntimata għala ġie tterminat hija li r-rikorrent ġie redundant.

Decide

It-Tribunal f'dan il-kaz huwa affaċjat b'terminazzjoni li r-raġuni li ngabet kienet li spiċċa *redundant*. Ovvjament f'kaz ta' *redundancy* l-liġi tgħid li min daħal l-ewwel jispiċċa l-aħħar¹ u sa żmien sena jerga' jiddaħħal jekk l-istess pożizzjoni terġa' tkun disponibbli.² Fil-kaz odjern jista' jiġi meqjuż li ġew ingaġġati persuni oħra f'inqas miż-żmien stipulat

¹ Art 36(4) Kap 452 Laws of Malta

² Art 36 (3) kap 452 Laws of Malta

mil-Liġi fil-kariga li kellu jitqies diġa' fiha r-rikorrent mill-minuta li bdew id-diskussjonijiet biex jikkupaha hu.

Mill-kuntratt tax-xogħol ma jidhirx li kien hemm indikazzjoni li r-rikorrent se jintemlu l-impjieg u dan għax il-kwalifika miksuba biċ-ċertifikat ta' bugħaddas kummerċjali kienet marbuta ma' żieda fil-paga u mhux maż-żamma tal-impjieg. Aktar minn hekk kien hemm sensiela ta' taħdidiet li kienu qed jimmiraw lejn tkompli ta' xogħol b' differenzi li riedu jiġu maqbula bejn ir-rikorrent u s-soċjeta' ntimata. Dan it-Tribunal jemmen li jekk min iħaddem ibiddel in-natura tax-xogħol tali min diġa' qiegħed jaħdem magħha jista' jkompli jaħdem fi hdanha, għandha tipprovdi l-għodda neċessarji kollha. Dan ifisser li s-soċjeta' kellha tipprovdi taħriġ u l-kundizzjonijiet kollha marbuta ma' dan il-mistier bl-aqwa u l-ewwel importanza tingħata dejjem lejn is-saħħa u s-sigurta' tal-impjegati tagħha.

Huwa minnu wkoll kif jišhaq Selwyn fil-każ *Creswell v Board of Inland Revenue (1984)*³ fejn jgħid li l-impjegat għandu obbligu anke jekk mhux kuntrattwali (*implied duty*) li jadatta għal tibdil fl-impjieg imma dejjem jekk ikun rekwiżit raġjonevoli, bħal meta mit-*type writer* imxejna għall-*computers*. Fil-każ odjern it-tibdil fil-kundizzjonijiet ma jistgħux jitqiesu raġjonevoli.

It-Tribunal ukoll ma jistax jinjora l-ammissjoni min-naħa tas-soċjeta' ntimata stess li l-mod kif ġie tterminat ir-rikorrent mhux ideali. It-Tribunal iżid li mhux talli mhux ideali iżda talli hu inaċċettabbli. Il-proċess kollu li wassal għat-terminazzjoni, fil-fehma tat-Tribunal kien monk. Ma jagħmilx ġieħ l-anqas li haddiem jiġi mhedded li jekk ma jidholx lura għax-xogħol waqt li jkun bis-*sick leave*, se jitkeċċa.

Hawnhekk it-Tribunal irid jieħu l-opportunita' u jindirizza direttament lir-rikorrent minkejja li se jingħad ma jinpingi xejn fuq id-deċiżjoni dwar din il-kawża. Meta wegġa' fuq il-post tax-xogħol, mhux *sick leave* kellu jittiehed iżda *injury leave*, li tirrikkjedi proċess inkluż timtela' l-NI-30, tiġi ffirmata minn min iħaddem u jekk dan tal-aħħar jirrifjuta li jiffirmaha, l-impjegat imwegġa' għandu jmur l-għassa tal-pulizija u jiffirmawhieu huma. Wara, din il-formola tiddaħal għand-id-Dipartiment tas-Sigurta'

³ 1984 ICR 508 in Astra Emir: Selwyn's Law of Employment: 22nd Ed in Part 4 Chapter 10

Soċjali. Ovvjament min iħaddem, f'dan il-każ, is-soċjeta' ntimata tafhom dawn il-proċeduri, jew jekk le għandha tkun taf. Pero' jibqa' l-fatt li huwa r-rikorrent li jrid jipproċedi b'dan il-mod għax is-soċjeta' ntimata fil-verita' m'għandhix interess tiggwidah f'dan is-sens.

It-Tribunal jirreferi wkoll għall-bidliet fil-kundizzjonijiet kif proposti mis-soċjeta' ntimata fir-rigward ta' l-ambejnt tax-xogħol (*working environment*), it-Tribunal mhux espert fil-kundizzjonijiet li jridu jaħdmu fihom il-bugħaddasa u ma gie pprezentat l-ebda gwida fuq dan u s'intendi '*non est in actis non est in mundi*', u allura kull dubju jmur favur lejn l-impjegat, dan ukoll għax kif risaput fil-każistitika u l-insenjament relatat mad-dinja tax-xogħol, l-impjegat huwa meqjuż l-inqas b'saħħtu fir-relazzjoni ta' haddiem u min iħaddem fejn jidhol negozzjar ta' kundizzjonijiet. Fil-każ odjern ċertament il-kundizzjonijiet imposti mhumix fl-interess tar-rikorrent jew li jharsu s-saħħa u s-sigurta' tiegħu meta tqis termini vagi bħal : li jrid jibqa' taħt l-ilma kemm hemm bżonn f'kull kundizzjoni inkluż temperatura, fond, viżibilta' ; dejjem lest li jiġi msejjah u fi żmien tliet sigħat irid ikun lest li jhalli l-pajjiż u dan b'disponibbiltà ta' 24 siegħa kuljum sebat ijiem fil-gimgha. Filfatt it-Tribunal kien ikun sorpriż hafna kienu dan it-tip ta' kuntatt gie ffirmat.

Għaldaqstant meta t-Tribunal qies il-fatti kollha kif prezentati, dan it-Tribunal qed jaqta' u jiddeċiedi li t-terminazzjoni tar-rikorrent kienet waħda kontra l-liġi u qiegħed jillikwida d-danni għas-somma ta' sebat elef u hames mitt ewro (€7,500) li għandhom jithallsu mis-soċjeta' ntimata lir-rikorrent fi żmien xahar mid-data tal-lum.

B'hekk tintemm din il-kwistjoni tax-xogħol.

(Iffirmat)

Doreen Parnis

Chairperson

